





397487










III. 397.487

Dr. Ziminskiy.

Д-р. А. ЦЬВІКЕВІЧ.

**ПАГЛЯД П. БЕЗСОНАВА
НА БЕЛАРУСКУЮ СПРАВУ**

1922



Д-р. А. ЦЬВІКЕВІЧ.

**ПАГЛЯД П. БЕЗСОНАВА
НА БЕЛАРУСКУЮ СПРАВУ**

АДБІТКА З „БЕЛАРУСКАГА СЬЦЯГУ“.

1

9

2

2

Коўна, Друкарня А. БАКА вуліца Оржэшна.



III. 397.487

Пагляд П. Безсонава на беларускую справу.

*У каго у руках слова народу, у таго і думка,
і жыццё народу, у таго рука уладарная і за-
вецца яна ужо не кулаком, але кіруючай правіцай.*

П. Безсонаў, LXIX.

I.

Сярод аграмаднага літэратурнага матэр'ялу аб Беларусі маючагася на расійскай мове, рэдка можна трапіць на нешта такое, што затрымлівало-б увагу сваёй арыгінальнасцю, сваёй нязгоднасцю з разна заўсёды прынятымі трафарэтамі. Расійская грамадзка-навучная апінія ў большасці пытанняў так зв. „окрайной“ палітыкі йшла звычайна сьледам палітыкі офіцыальнай, якая адзіна была з імі знаёма і ў іх больш менш разбіралася. Быць у курсе так зв. „окраинных“ пытанняў для ўрадовых, офіцыальных кол было патрэбным, бо само жыццё іх да таго прымушала; што-ж датыча расійскага грамадзянства, дык яно, занятае спецыяльна сваімі унутранымі расійскімі справамі пачынала цікавіцца „окрайнамі“ толькі тагды, калі ў жыцці апошніх здараліся якія-небудзь надзвычайныя падзеі. Пры гэтым яно звычайна годзілася з тым, што думала і што рабіла датычна „окраин“ офіцыальная ўлада. У гэтым напрамку смела можна сцвердзіць арганічную згоднасць паміж двума лагерамі—ўладай і грамадзянствам.

Што датыча Беларусі, то дзякуючы яе сваеаблічнаму становішчу ў старой імперыі, манаполію на веданне месцовымі стасункамі, побач з урадовымі коламі, мела яшчэ праваслаўная царква ў асобе сваёй вышэйшай іерархіі, якая так сама як і ўрад вяла безупынную барацьбу з паланізмам і лацінствам і таму выступала часта як рашаючы фактар.

Гэтыя два чыннікі мелі дзеля гэтага і патрэбнае пераконаньня ў беларускім пытаньню, і адпаведную літэратуру аб ім. Падобнага зместу літэратура—офіцыальная, полуафіцыальная і царкоўная творыць перэважаючую частку ўсяго таго, што напісана аб Беларусі.

Быў, праўда, караценькі час, калі і расійскае грамадзянства імкнулася сказаць аб беларускім пытаньню дзе-што ад свайго імяні. Але ўсе гэтыя спробы, прыпадаючыя больш менш на 60 годы мінулага стагоддзя былі выкліканы польскім паўстаннем, цесна з ім былі звязаны і так-жа хутка счэзьлі як і паўсталі. Да таго-ж яны былі мала самаістны, бралі свае аргументы і настроі ўсё з тых жа ўрадовых, ці офіцыальна-царкоўных крыніц, і калі спачатку і шукалі свайго шляху, дык хутка зьбіліся і пайшлі на шлях казённа-патрыятычны разам страціўшы той інтэрас, які маглі-б мець.

І толькі можа адзін П. Безсонаў (1818—1898) аставіў для будчыны нешта такое, што можа зацікавіць чытача нават і ў нашы дні.

Свой пагляд на беларускую справу, разумеючы гэтае слова шырока П. Безсонаў вылажыў у прадмове да свайго вядомага „Сборника белорусских пьесенъ“ выйшоўшага ў Маскве ў 1871 г. коштам „Общества Любителей Россійской словесности“. Як зазначае Пыпін, гэты Зборнік быў адным з першых выданняў падобнага роду, як сам Безсонаў быў адным з першых расійскіх этнографам. Аб навучнай вартасці памянёнай працы Безсонава ў крытыцы ўстанавіўся даволі

sic!

нэгатыўны пагляд. Як сучасная, так і пазьнейшая крытыка не ўбачала ў ёй таго, што хацеў бачыць Безсонаў і нават не прызнала за ім права першага дасьледчыка і зьбірача беларускай песьні, якім да сьго часу лічыцца П. Кірэеўскі (брат вядомага славянафіла) чаму да пэўнай меры не пярэчыць і сам Безсонаў. На аснове гэтага факту і другіх доказаў, С. Венгеров адмаўляе Безсонаву нават званьня вучонага і называе яго „хутчэй выдаўцом“ памятнакоў беларускае народнае творчасьці, чым дасьледчыкам іх. Паважаны крытык даходзіць у сваім скэптыцызме нават да таго, што пры жыцьці Бёзсонава ставіцца крытычна да абраньня яго пачэсным доктарам славянскай філёлёгіі і прафэсарам славянскіх моў і літэратуры Харкаўскага Унівэрсытэту.

Так сама нэгатыўна паставілася крытыка і да безсонаўскай „Прадмовы“, ў якой, па заяве Котлярэўскага „німа нікае карысьці для навукі“. У свой час Ё. Буслаев так сама публічна злаваў на Общество Любителей Россійской Словесности, што яно „дапусьціла сапсаваць песьні Кірэеўскага далучэньнем да іх аграмаднае безсонаўскае прадмовы“.

Мы з гэткай заявай згадзіцца ня можам. З пункту погляду філёлёгічнага Прадмова, запраўды, мала, а можа і зусім, не цікава. Але як спроба затрымаць увагу расійскага чытача над беларускай праблемай, як спроба даць сваю незалежную ад устаноўленага курсу адповедзь на шмат якіх пытанняў тагочаснага беларускага жыцьця, ўрэшці, як жывая характэрыстыка таго ладу і тых асоб, якія былі ў той час на Беларусі,—Прадмова Безсонова і вельмі цікавая і вельмі карысная.

Лепш за ўсё нашае цьверджэньне Прадмова можа быць апраўдана тым фактам, што А. Пыпін, не лічыўшы раней для сябе магчымым „застанаўляцца над разглядам філёлёгічных досьледаў“ Петра Безсонава у т. IV пазьнейшай „Исторіи русской этнографіи“ прысьвячае нашаму дасьледчыку цэлых шэсьць стра­ніц,¹⁾ якія зьяўляюцца амаль што ні літэральным перадрукам найбольш яскравых месцаў тэй самай Прадмовы, якую так бязлітасна лаяла сучасная Безсонаву крытыка. Больш таго, калі мы ўважна будзем чытаць тыя старніцы ў Пыпіна, ў якіх ідзе мова аб Беларусі 50—60 гадоў, аб грамадзкіх настроях эпохі, аб навучных напрамках і аб паасобных дзеячоў дык мы лёгка можам угледзіць, што шмат чаго ўзята масцітым вучоным ласьне ад П. Б. з яго Прадмовы.

Таму мы ня можам згадзіцца з Буслаевым, што Безсонаў „сапсаваў“ „беларускія песьні сваёй прадмай, а наадварот павінны дзякаваць О-ву Люб. Рос. Словесности за тоя, што яно дало змогу нам азнаёміцца з думкамі аднаго са сьведкаў жыцьця Беларусі ў адну з найбольш важных эпох.

Адзіна з чым мы павінны згадзіцца, дык гэта з заявай крытыкі, што „выклад думкі ў Безсонова па форме сваёй цёмны і дрэнна напісаны“. ²⁾ Запраўды, стыль яго пісьма надзвычайна завілы і блутаны, больш прыпамінае модэрнізаваную царкоўна-славяншчыну з безканечнымі паўтарэньнямі і модуляцыямі, чым выпрацаваны стыль расійскай публіцыстыкі часу найбольшага розквіту. Да чытаньня ён трудны, і ў напісаным з першага разу не заўсёды можна разабрацца.

Але зьвернемся да самой Прадмовы.

Яна абнімае восемдзесят стра­ніц зьбітага тэксту і п 4-то, пісаных амаль што без абзацаў. Апошняе так сама вельмі утрудняе чытаньне і магло быць выклікана толькі мяркаваньнямі таннасьці выданьня, на што жаліцца сам аўтар. Калі прыняць пад увагу, што песьні „Сборника“ зьмешчаны на 175 стра­ніцах з каторых 70 заняты тлумачэньнямі да тэксту, і каля дзесятка стра­ніц прыпіскамі,—

¹⁾ Гл. „Русская Старина“, 1872, № 3.

²⁾ Усім іншым этнографам аўтор адводзіць зазвычай адну, дзьве стра­ніцы.

дык можна згадзіцца, што прадмова адносна да песень непрапорцыянальна вялікая.

Цікавячая нас Прадмова з'явілася вынікам прац Безсонава над беларускай этнографіяй і падарожжы яго з гэтай мэтай на Беларусь. Да часу падарожжы Безсонаў, пасля аканчання маскоўскага універсітэту, пяць гадоў працаваў у Касовіча і Петрова, пасля служыў у Камісыі друкавання дзяржаўных грамат, а з 1857 да 1864 г. служыў старшым раднікам маскоўскай сынодальнай друкарні. У гэты час ён ужо займаўся славянскай філэлегіяй, доследам старых актаў і выдаў цэлы шэраг прац сваіх, з каторых найбольшай вядомасьцю карыстаюцца „Болгарскія п'сьні“, „Калики перехожія“ і інш.²⁾

Ужо ў гэты час, разам з працаю над польскай, сэрба-харвацкай і баўгарскай мовай П. Безсонаў цікавіцца і беларускай мовай. Разам з П. Кірееўскім і пад яго кіраўніцтвам ён працуе ў Маскве над зьбіраньнем беларускіх народных песняў, але гэта праца, далёкая ад беспасярэдняй крыніцы, насіла чыста тэорэтычны характар і не выходзіла далей кабінэту, тым больш, што ў шырокіх колах расійскага грамадзянства яшчэ не было да падобнага роду поэзы ніякай цікавасьці. Як мы ведаем, да народнай творчасьці ставіліся ў той час нэгатыўна нават такія людзі як Белінскі.

Справу выданьня ўсяго сабранага матэр'ялу пасунула наперад польскае паўстаньне 63 году, калі ўвага ўсёй думачай Расіі звярнулася да Беларускага Краю. Карыстаючыся з гэтага П. Безсонаў прэдставіў свой зборнік Обществу Люб. Рос. Слов.; у зборніку было ўжо тагды да 500 беларускіх народных твораў, сярод каторых шмат старых беларускіх рукапісаў, разам з песнямі і вершамі на нотах. О-ва згадзілася прыступіць да выданьня, але за цэлы 64 год справа друку не пасунулася наперад; пэрашкаджалі рожныя прычыны—між іншым запросіны П. Безсонава прыехаць для працы ў Вільню.

Беларусь ў гэты час перажывала гострыя, неспакойныя дні. Дзякуючы паўстанню ўвесь край быў на вайсковым палажэньню; йшла мураўёўская „вісельная“ разправа з рухам, полымя якога абхапіла добрую палову Беларусі і пачынала пагражаць спакою цэнтральнай ўлады. Расійская прэса ў Маскве і Пецярбургу дыхала шовіністычным угарам і была поўна адозвамі супроць „мятежа и преступной польской пропаганды“. Разам з тым з'явілася якаясь хвараблівая цікавасьць да беларускага народу,—„страстотерпца“, якога „открыли“ і зрабілі аб'ектам сваёй апякунчай увагі. Разварушанае паўстаннем шляхты, выведзенае з роўнавагі селянскай рэформай, якая прыняла тут даволі невыразны выгляд, жыцьцё Беларусі ў тыя часіны ўяўляла сабой ўскаламучанае мора, якая прыводзілі да парадку самымі драконаўскімі захадамі. Пачалася ўзмацаваная адпраўка ў край расійскіх чыноўнікаў, пасыпаліся незлічоныя пісаньня „карэспандэнтаў з месц“—расійскі ўрад і расійскае грамадзянства павялі чародную атаку на заваяваньне „Сьве-ро-Западнаго края“ (тэрмін, пачынаўшы ўхадзіць у моду). Быў створаны асобны тып „западно-русскаго чело́вѣка“, які пераняў на сябе манаполію рэпрэзэнтацыі на Беларусі праваслаўя і рускай народнасьці, а па за межамі яе прызваны быў бараніць інтэрасы яе жыхароў прад урадам.

Прад вачыма расійскага грамадзянства хутка ўскрыліся ўсе супраціўнасьці жыцьця Беларусі—дзяржаўна-палітычныя, нацыянальныя, соцыяльныя і рэлігійныя,—супраціўнасьці нагэтулькі глыбокія і трудныя да развязаньня, нагэтулькі часам небазпечныя, што нават некаторыя чэсныя і сьветлыя галовы зьбіваліся ў крайнасьці. І калі благачэсьцівы М. Каяловіч у сваіх патрыятычных „беларускіх“ пісаньнях дапісываўся да чыста бальшавіцкіх лёзунгаў аб зьніштажэньні двароў,

2) Матэр'ялы аб біяграфіі Безсонава знаходзяцца у „Записках Харьковского Университета“ у пратаколах) за 1879 г.; ў „Словарѣ“ Берзина У De Gubernatis „Dictionnaire internationale“

публіцыст Скарятін у „Вѣсти“, ў мэтах абароны дваранскага шляхоцкага землеўладзтва на Беларусі, заклікаў ўладу абудзаць падобныя сэн-сімоніцкія выступленьня.

Цэнтрам барацьбы і разам з тым цэнтрам публіцыстычнай і ўселякай іншай палемікі была ў той час Вільня, дзе сядзела краёвая ўлада і дзе прабывала і працавала, як тагды казалі „мрачнае соннішча“—„Вѣстника Западной Росіі“ на чале з Гаворскім, Гільдебрантам і К-о. Адсюль патаемна разсылаліся загады аб паўстаньню, тут працаваў Канстантын Каліноўскі са сваім штабам, тут-жа пачаліся літэратурныя казаньня аб барацьбе з лацінствам, хлопаманствам, жыдоўскім засільлям і г. д. Вільня захоўвала ў апініі ўсяго месцовага грамадзянства пераконаньне, што яна зьяўляецца ня толькі палітычным цэнтрам, ня толькі географічным цэнтрам, які кіруе ўсім жыцьцём краю, але так сама яго душою і яго розумам. Так яно запраўды і было, бо ўся больш менш выдатная інтэлігенцыя Беларусі, Літвы і часцьцю Польшчы сядзела і працавала ў Вільні. Хоць старога асяродка, групуючага сілы—Віленскага Унівэрсытэту—ўжо не было, але шмат культурных сіл у месьце заставалася, групуючыся каля тых устаноў, якія ўзьніклі пасля закрыцьця Унівэрсытэту. Адной з галоўнейшых інстытуцый падобнага роду быў знамяніты ў тыя часы Віленскі Музэум заснаваны ў 1856 годзе граф. Эўстахіям Тышкевічам.

Расійскі урад парашыў у мэтах барацьбы з „крамолай“ ліквідаваць гэны Музэум, прыдаўшы ліквідацыі форму „преобразования“. Была створана адпаведная камісія з расійскіх вучоных, якой было пастўлена заданьне ператварыць Віленскі Музэум „з установы, імкнуўшайся падтрымліваць ў месцовым жыхарстве пераконаньне, што іхні край ёсьць край польскі, ў установу напамінаючую аб расійскай народнасьці, праваслаўі і спагадаць найлепшаму ўзмацненьню зьвязей, злучаючых „літоўскія“ губэрні з Расіяй“.

Вось, ласьне, для ўчасьця ў працах памянёнай камісіі і запрашалі П. Безсонава прыехаць на Беларусь. У канцы 64 году ён на гэтыя запросіны згодзіўся і прыехаў ў Вільню.

Ня можна сказаць, каб мэты пастаўленыя Камісіі, і асабліва тая праца, якую гэта Камісія зрабіла, характэрызавалі яе з добрага боку і разам не клалі пэўнай цені на імя П. Безсонава. І калі-б ня тоя, што П. Б. напісаў у сваёй Прадмове, можна было-б думаць, што ён належаў да ліку тых полёнофагаў, жыдаедаў і казённых абрусіцеляў, якія вызначаліся ў той час ў Вільні.

Сам П. Безсонаў вось як тлумачыць мэты сваёй падарожы:

„Пры ўсіх труднасьцях, з сэрдэчнай гатоўнасьцю на самую цяжкую працу і з поўнай верай калі не ў палітычныя задачы, дык у сусьпех грамадзкай і народнай справы імкнуліся мы на чакаючую нас працу... Вельмі сорамна цяпер, але трэба прызнацца, што мы кіраваліся гарачымі пераконаньнямі чароднага роду. Палітычная і дзяржаўная дзеяльнасьць са ўсімі яе заданьнямі ў краю, не адкідае, але наадварот, заклікае ў дапамогу дзеяльнасьць грамадзкую і навуковую; хто ня здолен, ці ня хоча аддаць свае сілы задачам першага роду, той прызваны спагадаць задачам апошнім“.

Такім чынам мы бачым, што мэтаю падарожы П. Безсонава ў Вільню была не палітыка, але навука; ён сам прызнаецца, што да палітыкі ён і ня здолен і не мае да яе сымпатыі. Ён хоча ўпрост служыць на Беларусі навуцы:

„Дзе месцовая гісторыя заснула“, зазначае аўтар далей, „і груды памятнакаў яе лежаць бяз руху, ці марнеюць без увагі; дзе шматлічныя бібліотэкі, выраз мінулай адукаванасьці і спосаб для будучай, ня толькі залежваюцца без карысьці,

але ўпрост трацяцца і шчэзаюць; дзе музеумы служаць толькі адным палітычным, знача аднабок ім тэндэнцыям, дагаджаючы тэй, ці іншай старане...—там, думалі мы, шырокае поле для навукі і веды“.

Знаючы энтузіястычную любоў П. Безсонава да ўселякай народнасці, гісторыі і старасветчыны мы маём права лічыць, што ён ехаў на Беларусь без якіх небудзь асабістых плянаў зрабіць на гэтай справе выгодную чыноўную кар’еру. Служба ў Камісыі не тварыла спецыяльнай задачы яго падарожжы, што відаць, напр., з таго, што П. Безсонаў большую частку свайго часу прысвячаў іншай працы: ён быў старшынёю віленскай археографічнай камісыі, працаваў над цэнтральным віленскім архівам, над архівамі эпархіальным, капітульным, варшаўскім каронным: быў разам з тым дырэктарам рабінскага вучылішча і інш. жыдоўскіх школ, быў дырэктарам віленскай клясычнай гімназіі і г. д. А глаўнае—даследаваў народнае жыццё.

Зьяўляючыся адначасова ня толькі расійскім вучоным, але і расійскім чыноўнікам, П. Безсонав аднак вельмі далёк ад тыпу так зв. „западно-русскага челоўка“. Апошні знаходзіць у яго адразу-ж рашучую негатыўную характэрыстыку:

„Заходна-рускіх людзей не жадалі мы вітаць у гэткім мундуры і з форменнымі гузікамі; не карэспандавалі ім ў Пецябург і не кланяліся ім на месцы пры іх прыездзе. Мы іх шукалі сярод месцовых ураджэнцаў і сталых жыхароў, каторыя-б даследавалі і разьясьнялі сваю гісторыю, збіралі-б і выдавалі-б свае народныя памятнікі, займаліся бы мовай беларускай, не пакідалі-б асаблівых адзнак месцовай грамадзкай і літэратурнай гутаркі, наадварот, апрацовывалі-б гэтую апошнюю ў месцовых творах і соцыальных варунках.“

Зусім па свойму, па славянафільску. разумее ён моднае ў той час „обрусьніе“ Беларусі, для чаго ласьне прызваны былі „западно-рускіе люди“ і для чаго нават праектавалі прысылаць для беларускіх дзяцей маскоўскіх няняк. Зазначаючы, што ён не вызнае слушнасьці ў назове „маскаль“, ці „вялікарус“ і згаджаючыся ўглядаць ў тых расейцах, што прышлі на Беларусь, проста „руских“, П. Безсонаў кажа:

„Мы разумелі „русеньне“ і „обрусеніе“ ня ў грубым, гэтак хутка загідзеўшым сэнсе, ці лепш не ў вочавіднай бязсэнсавасьці, але як пад’ем месцовых сіл гістарычных, прызваных пасуваць наперад лёс краю і такжа аднародных, брацка прынесеных адкуль бы то ні было расійскіх сіл на да памогу, для дружнага супрацоўніцтва. Нам здавалася, што гэтыя апошнія сілы павінны былі быць пераважна сіламі моральнымі, інтэлектуальнымі; тагды-б яны запраўды былі-б „сіламі“, а не прэтэнсыямі, не дзяржаўным аблачэньнем, а тым больш не падробкай і прытворствам.“

У двугім месцы ён кажа аб тым самым больш малюнкава:

„Памятуючы правіла—„служыць бы рады, ды прыслужацца тошна“, мы ніяк не маглі згадзіцца, што дзеля асабістых карысьцей, трэба асабіста дагаджаць ўладаючай асобе... Займаючыся гісторыяй краю, мы не ўглядалі яе ў апісаньнях патрыотычных святаваньнёў; клапаціліся аб прасьвеце, мы не лічылі, быццам гэта адно і тоя, што рэгулярна адседжываць „пэдагогічныя вечары“. Сьледзячы на месцы беларускую песню мы не дабачалі пабеды расійскай народнасці, калі хто небудзь у апьяненьні садзіўся на берагох Віліі ў шырокі круг і пачынаў пець „Вніз по матушке по Волге“.

Зразумела, што гэткае разуменьне свайго абавязку, гэткае незалежнасьць думак і адпаведная пазыцыя ў грамадзянстве Віленскім, не магла спрыяць дзе-

яльнасьці П. Безсонава і хутка прычынілася непрыхільнасьці да яго вышэйшага начальства ў асобе губэрнатара, папачыцеля і інш. У сваёй Прадмове П. Безсонаў не раз жаліцца што „шэраг папераў, скіраваных супроць яго дзяльнасьці даў довад яму, што гэтая дзяльнасьць не прытасавана „відам начальства“—што ён з пункту погляду апошняга безкарысны і нават шкодны“.

Дзякуючы неспагаданьню і варожасьці з боку месцовай ўлады П. Безсонаў праз два гады, ў канцы 1866 году, выехаў з Беларусі, не пакінуўшы, як сам казаў, па сабе ў краю трывай памяці ў форме „рускага“ земляўладства і нават не дабіўшыся ў Вільні выданьня сабранага тут этнографічнага матэр'ялу.

Апазіцыйнае становішча П. Безсонава не магло не спрыяць з другога боку больш блізкаму азнаёмленьню яго з тымі коламі, якія так сама стаялі ў апазыцыі да месцовай ўлады, і асабліва з тымі прэдстаўнікамі вольнай веды і вольнага слова, якія засталіся пасля разгрому Віленскага Унівэрсытэту. З некаторымі з іх П. Безсонаў быў знаём з працы іх яшчэ ў Маскве. але асабістае спатканьне дало яму магчымасьць пазнаць іх лепш і засьведчыць для патомных тое ўражэньне, якое яны рабілі на сваіх сучасьнікаў. Адрыўкі Прадмовы прысьвячаныя характарыстыцы як паасобных віленскіх вучоных польскай школы, так і літэратурных напрамкаў тхнуць шчырай пашапай да іх і захопленьнем. Тоя што ён бачыў і чуў ў тагочасным духоўным цэнтры краю, зрабіла на яго вялікае ўражэньне, бо Вільня 60 гадоў ў дзедзіне прац аб Беларусі, яе гісторыі, этнаграфіі стаяла інтэлектуальна не ў параўнаньню вышэй Масквы і Пецярбурга.

У той час калі ў Вільні былі нагэтулькі вядомыя імёны, як Ярошэвіч, Ігнат Даніловіч, Крашэўскі, Круповіч, Кіркара і шмат іншых гуманістаў, калі віленскія кнігарні бачылі ўжо працы Яна Чэчота, Рыпінскага, Зенкевіча,—ў Расіі можна было знайсці ня больш двух-трох вучоных, якія хоць цікавіліся Беларускаю, але чаго небудзь значнага аб ёй не далі.

Прадмова Безсонава сьведчыць, што аўтор добра ведаў кождага з памянёных дзеячоў і лёгка разбіраўся ў вартасьцях кождага навуковага твору. Што важна падчыркнуць, дык тое, што сваеаблічная „польскасьць“ ўсей плеяды беларуска-польскіх патрыотаў не сустрачала з боку аўтора прынцыповых закідаў ў якіх небудзь старонных мэтах. Хутчэй наадварот—ён прыхілен гэтаму напрамку. Кажучы, напр., што літэратура і навука на Беларусі перайшла ў рукі палякоў,—ці то прышоўшых з Польшчы, ці то апалячаных бэларусаў і літвіноў,—ён зазначае толькі актуальную старану зьявішча: „К вялікай чэсьці іх трэба сказаць, што яны ў параўнаньню (з Масквой) даўно зьвярнулі сваю ўвагу на Беларусь.“ П. Безсонава не раздражняе той факт, што яны называлі Беларусь сваёй польскай правінцыяй і ужывалі для запісі беларускіх народных твораў лаціньніку. Па ходу развіцьця краю гэта было натуральна: „Калі мы цяпер, вельмі позна схапіліся называць Беларусь сваёю, мову яе сваёй, літары ўжываем расійскія то мы ніяк не адважымся дакараць літэратуру польскую, ці апалячаную за тоя, што яна так сама, толькі шмат раней за нас, лічыла гэтую справу сваёй роднай.“

Але будучы аб'ектыўным, П. Безсонаў з некаторымі старонамі дзейнасьці месцовых патрыотаў ня годзіцца. Калі яму здаралася заўважыць у навуковай чыннасьці элемент палітыкі, ён супроць гэтага пратэставаў. Але пратэст яго быў прыстойны, не выходзіў з рамак свабодна выказанай і не абавязковай для праціўнай стараны, навучнай апініі.

„Дрэнна“, кажа П. Безсонаў, „калі ў гэтую (навучную) справу замешваецца палітыка з выключнаю польскай тэндэнцыяй“; „але“, дабаўляе ён тут жа, „гэта здаралася рэдка і дзітаго апраўдывалася адпаведнымі спробамі, а хутка ўжо

цвёрда праведзянай систэмай з боку расійцаў. Нэгатыўна ставячыся да такіх твораў, як „Беларусь“ Рыпінскага, („зьявішча—паводле яго слоў—ня столькі злое, як сьмешнае, ненавучнае, памфлетнае“), ён так жа нэгатыўна і можа ў больш рэзкіх тонах ставіўся да полёнафобскіх закідаў пецяярбурскіх часопсісаў.

Аб сваім поглядзе на так зв. „полёнізм“ на Беларусі і аб спосабах барацьбы з ім, ён гавора ў гэткіх словах:

„З полёнізмам, ў яго выключнасьці і палітычных разчотах пры захопленні непалітычных сьродкаў, лічылі мы законным змагацца правільна, на арэне самых глыбокіх і істотных для яго інтэрасаў, але тымі самымі сьродкамі—сьродкамі адукацыі, навукі, прасьветы.“

За гэтым мы трапляем на надзвычайна цікавае пытаньне—адносіны П. Безсонава да беларускага руху як гэткага. Як славянафіл, як чалавек прыхільна ставячыся да народу, ён ня мог ставіцца воража да культурнай стараны яго, асабліва ў тым разуменьні, як гэта ўяўлялася некаторым пазьнейшым народнікам (у беларускім выяўленьні—братам Раманскім, Жуковічу, Хлебцевічу і інш). Палітычны бок пытаньня, зразумела, яму не па смаку. Ён проста зазначае, што ён „не разумеў беларусаў у форме палітычнай“. Каго ён пад гэтым разумеў,—ці пасобных асоб, якім быў і тыя дні Каліноўскі, ці цэлы палітычны напрамак—німа ведама. Так сама як і ў Кояловіча, мы знаходзім тут толькі глухоя ўпамінаньне, што беларускі палітычны рух, ці бліжэй, дзе-якая палітычная беларуская ідэалёгія, ў тую эпоху ўжо давала сябе адчуваць. Відаць, што і ў часе побыту П. Безсонава ў Вільні сярод месцовага жыхарства ідэя беларуска-літоўскай дзяржаўнасьці, зьявіўшаяся ў мурах Віленскага унівэрсытэту і быўшая лёгічным завяршэньнем гістарычных раскопак Нарбута, была жывая і знайходзіла адэптаў. Нажаль, нічога большага П. Безсонаў не кажа аб гэтым вельмі важным для нас моманце, абмежываючыся заблутанай увагай, што гэтае зьявішча „выражае ці то налог прапагандуючай тэндэнцыі“ „ці то,—што вельмі характэрна ў вуснах П. Безсонава,—месцовы адпор Маскве, гранічачый з пачуцьцём варожасьці“.

Наагул, як відаць хоць бы з наведзеных вышэй прыкладаў П. Безсонаў вельмі асьцярожан у адносінах сваіх да месцовага жыцьця, не паддаецца скрайнасьцям і заўсёды шукае такога выхаду, пры якім можна было-б палагодзіць абодвы варагуючыя элемэнты—польскі і расійскі. Гэткае прымірэньне ён імкнуўся знайсці ў славянстве, беларускасьці і асабліва ў „літоўскасьці“ (у чужаслове), якая тагды развівалася польскай стараной. Апошнюю ён сьвядома і гарача вітае:

„Пяцідзесятыя гады нашага сталецьця былі шчасьлівы: староны, засуджаныя вечна змагацца і спрэчацца, але нічым не забяззаныя ненавідзець адна другую, пачалі рашуча шукаць збліжэньня, якога небудзь *modus vivendi*, якой-небудзь магчымасьці жыць і працаваць разам. Палітычнае мінулае, некалісь зьвязаўшае іх суровай сілай і назовай Літвы, адазвалася ізноў: натужліва пачалі ўсе прыймаць назову Літвы, літоўцаў, літоўскага і пад гэтай назовай дзеяць...“

„Ня гожа было-б нам, па звычаю другіх, сьцежыць і тут хітрае ўквывацельства польшчыны: ня дзіва, калі паляк, не маючы магчымасьці жыць у сваёй статуры, перабражаўся ў літвіна, а Русь адзягалася „Літвою“, каб адрожніць сябе ад вядомага русызму—шуканая формула прымірэньня была простая і натуральная.“

Да гэтага пытаньня П. Безсонаў варочаецца не адзін раз. Ён з вялікім і шчырым жалям зазначае, што магчыма ён не адразу зразумеў і разабраўся ў палітычным становішчы краю і ў гэтай самай „літоўскасьці“ пасля свайго прыезду у Вільню: „калі мы працавалі на гэтым грунце (мова ідзе аб Віленскім музэуме),

шмат што пад уплывам палітычных абставін, уяўлялася нам у іншым сьвятле, чым цяпер здалёку і пры халоднай безстароннасьці: калі украдывалася сюды якая небудзь абмылка, дык ласьне тая, што не заўсёды ў той час мы маглі дагадацца аб значэньні памянутае формулы „літоўскі“.

Праз некалькі гадоў пасля ад'езду з Вільні, калі ў краю і Пецярбурзе значна збольшыліся і пашырыліся настроі ў духу безагляднага зьнішчэньня ўсяго асобна-месцовага, ўсяго „літоўска-беларускага“, ён мае мужаства перэпрасіць усіх,—у першую чаргу гр. Тышкевіча, Круповіча, Кіркара—за тую псэўдо навуковую працу, якую зрабіла Камісія па рэформе музэума. „Мы не маглі не бачыць тут грамады таго, што аказалася сабраным ласьне для Беларусі“... „Ніхай даруюць нам тыя асобы, яшчэ жывыя, з якімі ў гэтай справе змагаліся мы так доўга—не асабіста, не паліцэйска, але навучна і літэратурна.“

Сумныя зьявішчы, меўшыя месца на Беларусі пасля задушэньня паўстаньня,—упадак творчай энергіі краю, занепад духоўны, разпыленьне навучных сіл, каторыя паводле П. Безсонава, „пасля пагрому як бытцым былі змыты з аблічча зямлі, якіх як бытцым зьняла якаясь невідомая рука“—знаходзяць у П. Безсонава так сама вотклік; ён зусім сьвядома ня верыць „новаму курсу“, новаму пэрыоду—Пецярбурскаму, які паўстаў замест старога—Віленскага; і скэптычна зазначае: „цэнтр перасунуўся ў Пецярбург, дзе мае месца працяг даўнага няведаньня, ўзмацаваўшыхся абмылак і, сваёй адмены, выключнасьці ў стасунку да Беларусі“.

Так ставіўся П. Безсонав да польскай стараны на Беларусі.

Ня менш згодліва і запраўды культурна паставіўся ён да трэцяй часткі жыхароў—да жыдоўства. У той неспакойны час жыды служылі мэтай для самых агідных і глупых нападак з боку ўсіх тых, хто прыслужваўся мураўёўскай ўладзе і лічыў сябе на гэтай аснове „расійскім патрыётам“. У процілежнасьць чорнасоценым завываньням патрыётычнай прэсы, П. Безсонаў ставіць сабе ў заслугу, што ён быў блізак жыдоўству ў Вільні, кіраваў жыдоўскай асьветаю і „пакінуў яе без пакрыўджаных жыдоўскіх дзяцей“.

„Жыдоўства“, кажа П. Безсонаў, „лічылі мы патрэбным прыцягаць і збліжаць, ня грэбаваць ім, не лаяць і злословіць, асабліва грамадзка і ў друку, не ўзбуджаць да яго ненавіднасьці“.

Калі параўняць гэтыя словы з пісаньнямі тагочасных, як тагды гаварылася „жыдаедаў“, якія, трэба зазначыць, не тварылі ў гушчы насланых з Маскоўшчыны прэдаўнікоў дзержаўнага велікарасейства асаблівага якога-небудзь выключэньня,—нам будзе зразумела становішча інтэлігентнага маскоўскага лібэрала, які быў трапіў туды, як белая варона у чорны табар.

П. Безсонаў добра ведаў гісторыю жыдоўскага народу і зьвертаў увагу на яе слаўныя старонкі: „відаць нямногім ведама, што жыдоўская навука ў Беларусі мае здўна сваю літэратуру, знамянітыя друкарні, шэрагі шматтамовых выданьняў і да сьго часу гэтых прэдаўнікоў, якія лічуцца ў жыдоўстве першымі для эўропы, а заразам для цэлага сьвету“.

Так сама як у пытаньні адносін да русыфікацыі краю, адносін да польскага элемэнта, так сама і ў пытаньні адносін да жыдоў П. Безсонов займаў опозыцынае становішча і ў сваёй прадмове зазначыў, што „мысьлі яго ў гэтым напрамку не тасаваліся з панаваўшымі тагды поглядамі ў літэратуры“.

Аб офіцыйнай месцовай палітыцы і казаць німа чаго.

II.

Ужо ў часе падарожы сваей на Беларусь, калі толькі пераступіў яе мяжу, Безсонаву ў вочы кінулася нешта такая, чаго ён ня мог забыцца доўга пасля звароту дамоў, і з прычыны гэтага ўражэння ён робіць надзвычайнай гістарычнай вагі прызнаньне.

„Да гэтай пары (г. зн. да 60-70 г. мінулага стагоддзя) ўступаючы ўнутр абшару краю, які нідаўна ¹⁾ прынята называць не зусім точна „Паўночна-Заходным“, як ні ацяжэла над ім рука апошніх стагоддзяў, бачыш, чуеш і адчуваеш ўсюды, што тут не надуманые і ня выкрэсленыя толькі геаграфічныя і дзяржаўныя граніцы“.

Патрэбнасьць, абавязковасьць гэтых дзяржаўных граніц тлумачыцца П. Безсонавым тым, што ўнутры іх ёсьць запраўдная самаістасьць, што тут свой грунт, свой народ, некалі валадзеўшый, хоць аблічча яго схавана сёньня ад вашых вачэй ў руінах мінулага, хоць-бы ён з тупым тварам і бязслоўнымі вуснамі сустрачаў на руінах новых гасцей.

Тагочасную селянскую Беларусь аўтор малюе ў словах, ў якіх крозіць натуральная, ня выціснутая штучна з душы, любоў да вёскі, да ўсяго всяковага жыцця:

„Быт прасты, паважны, неяк асабліва грунтоўны, ўсяго менш дзікі, ці грубы, найбольш ветлы, для сябе ўтульны, заможны бяз роскашы, пры спакойным характары і ўстрыманым гумары, прыемны мяккой аздобнасьцю. Праца ня сьпешная, але доўгая і упорчывая; гаспадарка ў істоце грамадзкая, але вольная для прыватнай ўласнасьці; полі даволі вырабленыя, лясы і вазёры, з сеткамі тысяч рыбалоў навокал; не шырокія, але выгодныя і добра утрыманыя шляхі“.

Чытач можа знайдзе гэтыя строчки крыху сэнтымэнтальнымі, прыпамінаючымі добрай памяці карамзінаўскі стыль. Але яны вельмі характэрны, бо сьведчаць аб запраўды мілым ўражэнні, якая зрабіла на падарожнага наша Бацькаўшчына; ўражэнне, якая ня толькі не пакінула яго пасля звароту ў Маскоўшчыну, але відаць ўзмацнілася, як „прыгожае далёкае“ ў параўнаньню з усім благім, якога ён раней у сябе пад бокам не заўважаў.

Гэткімі-ж актуальнымі барвамі малюе ён і другія староны жыцця тагочаснай Беларусі:

„Прамысловасьць і рамёслы далёка развітыя, гандаль забаспечаючы поўны дабрабыт, н таннасьць, нават да апошніх дзён, баечная. Месцовае жыццё, даўно забаспечанае акрэсьлянымі правамі (намёк на майборскае права) — грамадзянства не адарванае ад звычайнай рускай асновы (указаньне на беларускае мешчанства, якое з даўных часаў, аж да апошніх дзесяцігоддзяў мінулага веку тварыла па гарадох асобны, грамадзкі, добра арганізаваны і даволі культурны стан, ад агульных ўлад незалежны), — не адстаўшае ў развіцьці ад заходных суседзяў, нават самых далёкіх; адкрытае, публічнае судатварэнне, з ім адпаведнае судаўстройства, з XVI в. статут — адзін з велічайшых юрыдычных памятнаў“ і г. д.

Азнаёміўшыся падрабна з жыццём краю, цікаючы за яго развіцьцём ў гістарычным маштабе, П. Безсонаў робіць другое, ня менш важнае прызнаньне, якое выцэкае з першага як лёгічны вынік: Беларусь уяўляецца яму як нешта суцэльнае, як нешта акрэсьлянна адзінае:

¹ Імператар Мікалай I указам скасаваў названьне „Беларусь“ і забараніў ужываньне яго. „Города Россійск. Имперіи III Могилевъ, Изд. Мин. Вн. Д.—Реклю: „Земля и Люди“ СПб. 1883 стр. 162.

„Беларусь абняла, аб'єднала і абасобіла сваю зямлю, цэлы і абшырны край ад Дзвіны і Нёмана да Дняпра і Чарнігаўскай губэрні“. „Адзінства гэтае падкрэсьляецца і агульнай народнай масай Беларусі“ і „беларускай мовай ў яе цэльным адзінстве“.

Беларусы, як народ і беларускасьць, як нацыянальная асобнасьць, злажыўшыся векамі на сваёй ўласнай аснове, уяўляўшая свой асобны сьвет была ў свой час сілай, панаваўшай ня толькі над жыцьцём свайго абшару, але ўплываўшая на жыцьцё суседніх народаў.

„Беларуская нацыянальнасьць выказала надзвычайную моц і жывучасць. Яна здолела на роўных правах ужыцца з гэтулькі суседнымі нацыянальнасьцямі, як літоўская, польская, жыдоўская. Не падбівала іх аружжам, наддварот, часта сама падбіваная, яна безупынна перэмагала іх сваім духоўным, маральным, бытавым прасьвечачым ўплывам. Пра Беларусь можна справядліва сказаць, што яна не здала ні кроку зямлі, ніводнага каменя сваёй будовы: наадварот, стварыла зямлю і цэлы край, з асноў збудавала свой вялікі гмах.“

„Мову сваю налажыла яна на большую частку другіх нацыянальнасьцяў, з мовай пісьменнасьць (грамату), з тым і другім—сьветагляд і ўсе іншыя цывілізуючыя ўплывы.“

Пасьля падобных заяў натуральным зьяўляецца пытаньне чаму Беларусь ў мінулым не стварыла асобнага гаспадарства. Аўтарпрадмовы так сама задае сабе гэтае пытаньне: „Як бы там ні было, кажа ён, але гэты народ не дасягнуў аднаго завяршэньня сваёй будовы: дзяржавы і дзяржаўнасьці“.

Чаму ж гэта так? Чаму Беларусь, меўшая ўсе данныя, пачынаючы ад здольнага народу з самаістай культурай і канчаючы натуральнымі географічна-дзяржаўнымі межамі, ня ўсьцігла замацаваць ўсё гэта ў асобным гаспадарстве, ня здолела забаспечыць сабе дзяржаўнага існаваньня.

На гэтае пытаньне П. Безсонаў акрэсьлена не адказвае. „Ці дзеля таго, з сумам кажа ён, што прамежныя дзяржавы наагул не ўдаюцца, а прынамні, не доўгавечны, ці таму, што ўжо ўсім славянам такая нядоля, што ўсе іхніе былыя самаістыя дзяржавы аказваліся чамусь-ці і паміж кім-сь прамежнымі, патрэбнымі для апоры таму, ці іншаму сільнейшаму суседу,—але шукомага не знайшлося.“

Для П. Безсонава ясна было толькі адно, што галоўнай прычынай бездзяржаўнасьці Беларусі зьявілася сумнай памяці Люблінская унія. Да XVI веку, да гэтай уніі, Беларусь магла перэтварыцца ў самаістую дзяржаву; пэрыод да уніі быў пэрыодам розквіту Беларусі, як нацыянальнаадзінага, паволі, але безупынна сьпеўшага арганізму. Пасьля уніі з Польшчай пачаўся яе няўпынны заняпад.

Аб гэтым другім пэрыодзе жыцьця Беларусі, аб фактарах яго выклікаўшых, з ім звязаных і пасьля яго вынікшых мы знайходзім у прадмове Безсонава такую ацэну:

„Дзяржава чужога (Беларусі), карэня, інародная і інаверная схібанула да астой роўнавагу складных часьцей створанага Беларускаму сьвету, ўнясла разлад і задор, раздувала ўнутранны закалот і карысталася ім для сваіх мэт... Усе сілы Беларусі, даволі яшчэ багатыя ад мовы да пытаньняў рэлігійных напружыліся. Натуральны, спакойны шлях развіцьця стаў немагчым і заразам была страчана ўсялякая надзея на дзяржаву.“

„Напружанасьць палітычнага жыцьця Беларусі пасьля Любліна, выкліканая напорам полёнізуючых сіл, вызвала на Беларусі надзвычайны ўздойм грамадзкай энэргіі: паказаўшы сьвету ўсю моц беларускага творчага духу, аднак-жа дзяку-

ючы перавазе, якую давала насуваючайся польшчыне польская дзяржава, ня толькі ўступіў апошняй, але прычыніўся яшчэ большаму занепаду Беларусі.“

„Падняліся асоцыяцыі ва ўсіх напрамках жыцця: праваслаўныя брацтвы, школы, літэратура... Навука, з асновай сяродвечнай схоластыкі, але з пэўнай доляй рэформацкага адраджэння, абхапіла ўсе дзедзіны веды, ад граматыкі да тэорыі музыкі і пеяння, да богаслоўскага катэхізму і полемічнага богаслоўя: але надарванае палітычнае жыццё азначылося адсутнасцю палітычнай гісторыі ў значэнню доследу і падручніка, а для яе быў падгатаваны матэрыял у мільёнах рукапісных памятнаў за ўсе эпохі“.

„Грамадзкі уздойм сваімі ачунаўшымі сіламі пераступіў рубяжы Беларускага сьвету і разьліўся далёка за імі ва ўсіх кірунках. Школы беларускіе з іх шкалярнасьцю папярэдзілі самую Украіну, ў шмат чым перадалі ей тып свой і ў канцы XVII веку цалком перанясьліся ў Маскоўскае гаспадарства; літэратурная беларуская мова, пад ўласным сваім імянем, зрабілася агульнай для ўсёй заходнай Русі.“

Але, як зазначана вышэй пад націскам польскае дзяржавы беларускасьць ня вытрымлівае і „масса беларусаў, прайшоўшы ў дому, а па часьці заганіцай, найлепшую па свайму часу школу і балеўшых палажэньнем спраў і заблутанасьцю і нескладнасьцю дзяржавы, пачалі векавую каланізацыю туды, дзе бачылі роўню прасьветы ніжэйшай і дзе разам з тым можна было знайсці сабе спакойны прытулак і пашану“. „Беларуская культурная каланізацыя пасунулася ў Маскоўшчыну. Выходцы занялі тут самыя відныя і ўплывовыя мейсцы, ўключаючы выхаўцаў царскай сямі, рэктараў імі ж самымі створаных школ, габінэтных і друкарскіх вучоных. Амаль ўсё падпала іх рэформе.“

На жаль, слухна зазначае Безсонаў: „сколькі не прынесла гэтая эміграцыя карысьці другім краём, як ні пакрыла Беларусь славай, але самую Беларусь вынішчыла лепшымі прэдстаўнікамі—падарвала яе самаістасьць, бо выходцы ўжо не верталіся на Бацькаўшчыну, прападалі бязсьледна для месцовых, пакінутых інтэрасаў. „Пётр Першы, як ведама, палажыў гэтаму канец, працягнуўшы руку сваю ўпрост ад Расіі да заходнай Эўропы.“

Сёньня вылажаныя тут думкі знаёмы большасьці грамадзянства. Іх можна сустрэнуць ў кожным падручніку па гісторыі Беларусі. Але ў той час, калі выкладаў іх П. Безсонаў яны былі новымі, нячуванымі, мала каму вядомымі. З тым, што ведаў П. Безсонаў быў у той час знаём можа адзін П. Баброўскі, раней—Борычэўскі, першы расійскі вучоны, зьвярнуўшы сур'ёзную увагу на гісторыю Беларусі; яшчэ раней—Коніскі, прагледзіўшы вялікую частку стара-беларускіх архіўных матэр'ялаў. Магчыма, што ў правільным асьвятленьні быў знаём з гісторыяй Беларусі так сама П. Кірэеўскі, які як і П. Безсонаў капаўся ў беларускай старасьвеччыне і быў знаём з адпаведнай літэратурай. Але так сама, як пазней М. Кояловіч, ўсе яны ня былі цьвёрды ў „беларускасьці“ Беларусі, зьбіваліся на „Западную Росію“, не ўжываючы звычайна нават ўласнага імяні Беларусі. Не ўжывалі гэтага імяні так сама і польскія гісторыкі, як напрыклад Ярошэвіч, дзякуючы каторым ўся чытаючая Расія часу П. Безсонава лічыла Беларусь быўшай часткай Польшчы і думала, што ніякай ўласнай гісторыі Беларусі ніколі ня мела.

У параўнаньню з імі гістарычныя хоць і схэматычныя спраўкі безсонаўскай прадмовы вельмі карысна адрожніваюцца, і тое, што ён напісаў у 1871 годзе, нічым не зьмяніла і мала ў чым дапоўніла і пазнейшая і нават сучасная навука.

Веданьне беларускай гісторыі давала П. Безсонову права з патрэбным аўтарытэтам застанавіцца над тым палітычным станам Беларусі, які ён знайшоў.

Уражэння яго і думкі гэтак цікавы і так характэрны, што мы дазволім сабе зрабіць выпіску з адпаведных мейсц прадмовы больш шырокую.

Пасьля петроўскай рэформы далучаная да Расіі Беларусь уяўляецца П. Безсонаву якім-сь гістарычным „междоумкам“. Такім жа ён бачыў яе на ўласныя вочы ў 60 гадах мінулага стагоддзя.

„Край палітычна і дзяржаўна зрабіўся зусім рускім, і ў гэтым ласьне палітычным разуменьню не перастае заставацца і абяцае яшчэ доўга заставацца хворым мейсцам Расіі. Кожды, жыўшы ў краю ведае, як пры стрыманым палітычным супакою і бачным роўным ходзе спраў, адчуваецца штомінутна і на кожным кроку якое-сь непакойства, трывога... пры найменшым хітаньні ад злуднай роўнавагі пераходзіце беспасярэдна да пякучага палітычнага пытання“.

Дзякуючы гэтаму ў староннага чалавека:

„Мімаволі пры гэтым зьяўляецца думка аб месцовым сэпаратызме, як лёгічным выніку палітычнай няпэўнасьці, палітычнай неспакойнай хвараблівасьці. Але гэта не зусім так, на Беларусі німа сэпаратызму, а ёсьць толькі патрэба жыць сваім іншым ад цэнтру жыцьцём, дыхаць сваім нацыанальным духам.

„Сэпаратызм“, кажа П. Безсонаў, ва ўсім сьвеце разумеецца толькі ў палітычным значэньні: ня прыдзе ў галаву прытасоўваць гэтую назву там, дзе гаворыць асобная мова, творыцца свая народная творчасць, вызнаецца іншая вера, дзеюць месцовыя сілы, грамадзянства развіаецца ў месцовым духу, адным словам кіпіць і дасканаліцца месцовае жыцьцё па за палітыкай.“

„Сусьпех і розквіт беларускі, хоць бы самы месцовы з месцовых, ніколі ня быў бы сэпаратызмам, наадварот, разам з тым сусьпехам быў бы рускім мейсцовым, а палітычная будучына Расіі лепш за ўсё была бы забаспечана ў самых астоях.“

„Наадварот, выключнасьць таго, што зусім не месцовае, а разам і не нагэтулькі агульнае, каб прырасьці да месцовага, ці замяніць яго, непасьледавальнасьць сыстэмы і нестача плодотворнай арганізацыі, калі жыцьцё ўжо ні з якога боку не кіпіць і не развіаецца, наадварот, таўчэцца у аднэй сумяціцы, а стыхіі ўсё-ж застаюцца на дне рожнародныя,—такое зьявішча, хоць бы не палітычнае гранічыцца з трывогай палітычнай, калі ў яе пераходзіць і пры найменшым хітаньні перэтвараецца ў запраўдны сэпаратызм.“

„Гэтак кажучы, німа калі жыць і развіацца ўсяму іншаму, калі дзеець адно палітычнае, да таго яшчэ аружнае, а не аружнае вааружаецца чыноўнымі тэндэнцыямі, заўсёды на старошы, заўсёды чаго-сь баіцца, штосьці прасьледуе і карае, з чымсьці амаль неўхватным і няўгледным змагаецца да ўпадку сіл.“

„Калі,—канчае П. Безсонаў свае разважаньня,—ўвесь інтэрас ў скарупе, ўнутранае зьрну руйнуецца і сохне. Гэта ўжо не небаспека сэпаратызму, бо німа чаму сэпаравацца, а небаспека хваробы, цяжкой ампутацыі і сьмерці“.

У гэтых адрыўках, ня гледзячы на эзопаўскі характар стылю (да гэтага прымушала аўтора тэма, ў варунках мураўёўскага рэжыму далёка не спрыяючая), схавана многа здаровых думак. Так яно і было: Беларусь была хворым месцам Расіі за ўвесь доўгі час, калі была ей падбітай. Яна імкнулася стыхійна, можа не зусім выразна, не зусім акрэсьлена, але імкнулася да сваёй ўласнай нацыанальнай самабытнасьці. Гэтае саматужнае, не прыметнае для простага вока імкненьне цягнулася векамі, паволі пад цяжарам нівэлючай расійскай дзяржаўнай машыны, спадаючы і пераходзячы ў хранічную хваробу. Беларусь нацыанальна не паміралала, але і не жыла. Гэта быў гістарычны нацыанальны анабіоз, калі ўсе сілы,

ўся энэргія народу спынялася, не выяўляючыся ў актыўнай творчасьці, як бы чакаючы часу свайго ўскросу. Жыцьцё Беларускага Народу было скалечана, але ня ўсе бачылі гэта. Каб бачыць гэта трэба было блізка стаяць да гэтага жыцьця, трэба было разумець душу народную, быць знаёмым з яго смуткамі і радасьцямі ў іх гістарычнай пэрспэктыве, наагул, мець ахвоту і здольнасьць убачыць тое, што ня б'е ў вочы пры падарожы па Беларусі ў добрай карэце, але што жыве ў старой, далёкай ад гораду беларускай вёсцы, пад стрэхай селянскай курнай беларускай хаты.

П. Безсонаў убачыў гэта і зразумеў. І ня толькі зразумеў, але голасна сказаў аб гэтым. Ці зразумеў яго хто—іншае пытаньне; мы пэўны, што каму трэба было зразумець, той не зьвярнуў на словы П. Безсонава ніякай увагі, бо гэта ня ўходзіла ў пляны гаспадароў, седзячых на гарэ.

Трагічныя і прарочыя словы П. Безсонава аб небаспецы нацыянальнай сьмерці Беларусі былі асабліва патрэбны ў той час, калі мураўёўскі рэжым, разам са ўсім польскім, пачаў душыць і ўсё беларускае, калі край быў заціснуты ў ціскі „вайскова ахраннага палажэньня“, калі на Беларусь пачало зьлетацца груганьне са ўсей Расіі, а „дзяржава і царква жадалі ўсюды пранікнуць і ўсё сабою замяніць“. Не дармо крыху пазьней этнограф Раманаў жаліўся, што „сельская паліцыя па загаду вышэйшай ўлады змагалася з народнымі беларускімі звычаямі, старымі ігрышчамі і інш., саджала ў халодную селян за народныя сьпевы, ў якіх гаварылася аб цяжкім жыцьці і дрэннай ўладзе“ і г. д.

Выхад з палажэньня П. Безсонаў знайходзіць ў тэй самай „народнасьці“, якая была прыдушана ўсесільнай дзяржавай, пры чым называе яе сваім ўласным імем „селянствам“. Разглядаючы Беларусь як быўшую дзяржаву, што стварыла і спраўляла сваім народам, і разважаючы над яе сумнай сучаснасьцю, аўтар прыходзіць да праконаньня, што „застаецца нанова што-небудзь тварыць з простага народу“.

„Дзяржава расійская, ўзяўшая на сваю адпаведальнасьць лясы краю, не магла не зразумець гэтага значэньня з першага разу пры апошнім крызісе: паднята і пушчана ў ход месцовае селянскае пытаньне, зразумела ў зьвязі з земляўласнасьцю і гэта corda regis для цэлага краю. Калі яно пойдзе наперад, сколькі небудзь без перашкод, дык па закону гістарычнай абавязковасьці само сабой высунецца наперад народ Беларускі, бо: „Ён жыў да сьго часу, як апошні, аснаўны, нераствараемы стыхійны элемент“.

Так уяўляў сабе П. Безсонаў беларускае пытаньне ў плашчыне палітычнай. Націск яго на селянства, як галоўны стан народу, на які павінна апірацца будучына Беларусі, зусім зразумелы. Гак сама зразумела папярэджаньне, што нормальнае развіцьцё краю будзе адбывацца толькі пры варунку калі селянскае пытаньне будзе вырашана на Беларусі без перашкод. Бо трэба згадзіцца, што ў варунках старога, дарэформеннага прыгоннага быту Беларусь ніколі не змагла-б падняцца. Усе тыя спробы беларускага адраджэньня, якія рабіліся рукамі романтичных памешчыкаў не маглі пайсьці і фактычна не пайшлі далей прыпеўкі аб добрых панох. Па істоце сваёй да звольненьня селян беларуская справа не магла пайсьці шырока,—яна рабілася ня тымі рукамі. Ня дзіва і зусім натуральна, што ў 60 гадох, калі вызвольныя ідэі шырокай хваляй пракаціліся ў Расіі і шмат каго з інтэлігенцыі захапілі на чорную працу „ў народ“, на Беларусі не было нічога, што гаварыла-б аб тым, ці іншым еднаньні інтэлігенцыі з народам. Гэтыя годы прайшлі для Беларусі без ніякага сьледу, хоць здавалася, акурата гэты бурны пэрыод павінны былі наймацней узяцца лёзунгі беларускага народнага адраджэньня. Асабліва ясна стане гэта нам, калі мы параўнаем тоя што тварылася

ў тых часы на Украіне і на Беларусі—краінах у шмат чым зусім аналёгічных. Прычына—ў адсутнасці ўласнай, з народу вышоўшай і з народамі звязанай інтэлігенцыі, інтэлігенцыі жыўшай з народамі хоць не ў адналькавых сацыяльных варунках, але гаварыўшай з ім адной мовай. Так званыя беларуска-польскія пісьменнікі шляхоцкай школы маглі даць толкі тая, што яны далі (глядзі М. Гарэцкі „Гісторыя беларускай літэратуры“); пасля вызвалення сялян яны ня толькі нічога не маглі даць беларускаму адраджэнню, але і самі, як прадстаўнікі пэўнага і адпаведнага грамадзкага сьветапагляду, пэўнага сацыяльнага ладу, павінны былі знікнуць. Будучына належала новым сілам.

Каб пагляд П. Безсонава на беларускую справу быў высвятлен да канца, застановімся цяпер над разважаньнямі яго аб беларускай мове. Пасля тых дэфірамбаў, якія ён прапееў беларускай мінуўшчыне, беларускай нацыянальнай стыхіі—гэтак моцнай і гэтак творчай, пасля яго справядлівых ссылак на беларускую пісьменнасць, стварыўшую свой ўласны сьвет і гэтак глыбока ўплынуўшы на літэратуру расійскую, можна было-б спадзевацца, што ён вызнае за сучаснай яму народнай беларускай мовай права на вольнае развіцьцё, ня толькі прызнае, але сам пойдзе яму на сустрэчу і дапаможа чым толькі мага.

Аднак мы гэтага не бачым. Разважаньня, якія мы знаходзім у Прадмове на тэму аб мове, сьведчаць аб адваротным. П. Безсонаў не вызнае сучаснай яму беларускай мовы, не бачыць ніякай будучыны для яе і нават адмаўляецца ад гутаркі на падобную тэму. Ці можа лепш, ён разумее гэтую будучыну так сама па свайму, робячы ў тлумачэньні свайго пераконаньня якія-сь невыразныя і незразумелыя скокі думкі, пакідаючы за сабою цёмныя месцы. Пагляды яго ў гэтай дзедзіне цікавы для нас толькі нагэтулькі, насколькі знаёмяць нас з поглядамі на падобнага зьместу пытаньня расійскай стараны наагул.

Перш на перш П. Безсонаў робіць дарэмныя спробы адрожніць паняцьце беларускай „мовы“ ад „нарэччя“ мовы расійскай. Спробы канчаюцца на нічым, аўтар ўжывае мову беларускую і як „нарэччэ племянной вѣтви“ і як „нарэччэ общаго языка русскаго“. Разам з тым ён гавора аб „беларускай творчай мове, прычыніўшайся да вышэйшага творчага будаваньня“, націскаючы на слова „творчая“ і ўкладаючы ў яго які-сь асобны зьмест. Вельмі шкадуючы, што шмат якія беларускія словы з часам прападаць, што маладая пакаленьне пачынае неразумець іх, П. Безсонаў гаворыць аб „адзінай мове для ўсёй Беларусі“ і аб яе „гісторыі, граматыцы“.

Чароднае заданьне яго—давесці, што слаўная беларуская пісьменнасць аджыла свой век і не адродзіцца, а вусная мова павінна і будзе развівацца.

„Пісьменная мова беларуская адрожніваецца з самага пачатку ад старэйшай нашай (г. зн. расійскай), і гэта зразумела бо ня будзь гэтых адзнак,—не было-б Беларусі, з яе мовай, бытам, гісторыяй“. „Асобнасьці гэтыя мала па малу разрастаюцца і напрыклад пісьменныя памятнікі беларускія адыйшлі ад нашых у XVI веку вельмі далёка“.

Гэтыя цэнныя прызнаньня дапаўняюцца зазначэньнем: „ў старой пісьменнай мове беларускай ня ў меру больш акрэсьлянасьці і гукавой цьвёрдасьці, чым у сучаснай народнай гутарцы“ і што „доўгі час на ўсім вялікім заходным абшары ад Дзвіны да Дняпра ўглыб чужых старон пісьменная мова беларуская была адзіна жывой і роднай народу“, і нават, сьведчыць што ў часе яго побыту на Беларусі разгаворная мова асьвечанага, адукаванага грамадзянства, як напрыклад, гаражан, духавенства, памешчыкаў, чыноўніцтва і г. д. была пранікнута гэтай пісьменнай беларускай мовай, трымалася старой адзінааблічнасьці“.

Але факт стаўся—пісьменнасьць беларуская дзеля тых ці іншых прычын шчэзла і нанова ўзнікнуць ня можа. „Яна мае адно толькі мінулае, ў той час як прад вуснай мовай—ўся будучына“, цьвердзіць П. Безсонаў.

„З пад‘ёмам селянства гэта вусная мова абещае яшчэ больш расьці і разьвівацца,—яна будзе пранікаць у гарады, ў жыцьцё грамадзкае, будзіць літэратуру, багаціць навуку, запладняць мастацтва. „Яна пойдзе далей—“ яна „осмыслить“ дзяржаўную ўладу: у каго ў руках слова народу, ў таго і думка і жыцьцё народу, ў таго рука ўладарная і завецца яна ўжо не кулаком, але кіруючай правіцай“.

Апошнія словы гэтак рашучы, ясны і праўдзівы, што яны маглі-б зрабіць чэсьць любому з сучасных беларускіх патрыотаў. Запраўды, хто валодае словам народу толькі адзіна той можа знайсці шляхі да сэрца народнага, да яго пачуцьця, да яго думак, толькі адзіна той можа зразумець жаданьня народныя, пайсьці ім насустрач і збудаваць будучыну народу згодна гэтым жаданьням. Толькі той адзіна, хто разумее народ праз яго роднае слова, толькі той можа памкнуць народ на актыўны чын, на змаганьня і разам з тым на перамогу. Па за родным народу словам ляжыць холад непаразуменьня паміж ім і ўладай, ляжыць адарванасьць і арганічная варожасьць. Ляжыць тоя, што вядзе народ і край да хранічнай хваравітасьці.

Са ўсяго відаць, што П. Безсонаў добра гэта разумее.

Але як разумее ён збаўчае „слова народнае“, як уяўляецца яму існаваньне гэтага „слова“ ў жыцьці?

Адказ на гэтае пытаньне даюць па часьці тыя думкі яго, якія вылажаны вышэй аб „вуснай мове“ і, галоўным чынам, тыя цьверджаньня, якія ён робіць ў стасунку да новачаснай беларускай літэратурнай мовы і беларускай літэратуры наагул. Заявы яго ў гэтым пункце так сама ясны і рашучы, але на жаль і памылковы. Зрэшта, як будзе паказана ніжэй, падобныя цьверджаньня, выходзячыя ня столькі ад розуму, сколькі ад пачуцьця, не маглі быць у вуснах маскаля П. Безсонава іншымі, і таму нам німа чаго ім асабліва дзівіцца. „Слова народнае“, як хутка кажа ён, разумее ў самым вузкім, абмежаным значэньні, як слова селянства, слова неграматнага і непісьменнага чалавека. „Як хутка“, кажа ён, „мова вусная даходзіць да парогу пісьменнасьці, літэратуры, кніжнага адукаванага слова, тут яе рашучы руб і хоць не канец, але пес plus ultra, Беларуская народная мова ніколі ня будзе мовай літэратурнай, пісьменнай і кніжнай; ня здольна, ня ў сілах яна утварыць сёньня з ўласных элемэнтаў і пад ўласным імем; страціла, згубіла той час, калі магла стварыць“.

„Калі селянін возьмецца за пяро“, цягне П. Безсонаў далей, „і будзе пісаць, ён з таго самага моманту будзе пісаць не па беларуску, а па расійску; калі толькі не абмежыцца дамовымі рахункамі і лістоўнай перапіскай“.

Заканчае П. Безсонаў свае разважаньня на гэту тэму формальным заклінаньнем:

„Прэдстаўнікі сэпаратызму павінны абезнадзеіць, ворагі яго могуць супакоіцца: ў Беларусі была польская літэратура кормленая месцовымі сокамі, дзеля таго што была чужая і толькі эксплёатавала. Беларуская-ж народная літэратура немагчыма ні ў сучасным, ні ў будучым“.

Як бачым, П. Безсонаў крэпка памыліўся ў сваіх прароцтвах. Памыліўся ласьне дзеля таго, што пачаў праракаваць датычна тых пытаньняў, якія належаць да найбольш няпэўных пытаньняў аб магчымых магчымасьцях

Каб вылезьці з круга супярэчнасьцяў, створаных аўторам Прадмовы ў адно-

сінах да „народнай творчай мовы, якой належыць ўся будучына“ і немагчымасьцю развіцьця беларускай літэратуры П. Безсонаў імкнецца развіць туманную тэорыю „общерусской“ літэратуры, якая пасля ў пэўных модыфікацыях беларускаму грамадзянству добра знаёма. Мова ідзе аб „месцовай расійскай літэратуры“, павіннай ўзьнікнуць на Беларусі і карміцца крыніцамі беларускай нацыянальнай стыхіі.

„Калі ў край прынясецца гатовая літэратура з іншай стараны, яна ня выкліча месцовай літэратурнай творчасьці, сярод так зв. адукаваных станаў, каторыя ў мове сваёй, упадабаньнях, паняццях, выказах выхаваліся і вырасьлі на мінулай месцовай пісьменнасьці. Хоць бы прыносная літэратура менавала сябе „расійскай“, хоць бы імкнулася падрабіцца пад „беларускую“, ці зусім бы неправільна маскавалася „Белай Руссю“, яе жыцьцём і формай, яна застанецца для месцовага жыцьця заўсёды чужой маскай і па меншай меры Велікарускай, магчыма Маскоўскай, як некалі яе называлі і па часьці называюць дагэтуль. Яна не адыграе ролі нават мінулай пісьменнасьці беларускай нават у вузкім яе значэньню, і хутчэй зойдзе пакінуўшы на месцы шмат менш ўплыву, чым тая. Гэта будзе прынесеная кніга, аркуш, папера, блянк—не жыцьцётворчасьць. Селянству асабліва яна будзе чужой, як з першага разу незразумелай, яна не падніме яго да далейшай, лепшай разумнай дзеяльнасьці“, дзеля таго, што „натуралізацыя, вядомая ў палітычным сэнсе, тут немагчыма“.

Па думцы П. Безсонава трэба падыйсьці з другога канца: „Трэба, каб расійская літэратура ўзьнікла тут на месцовых асновах, месцовымі пабудкамі і інтэрасамі, сіламі месцовых ураджэнцаў і дзеячоў, з жыцьця месцовага,—а гэткае толькі жыцьцё народнае: каб першае слова расійскай літэратуры пачалося тут з апошняга слова беларускага, выляцеўшага з вуснаў; каб гэта апошняе слова, гранічучы з самым першым літэратурным, належала месцовай мове ў народнай песьнятворчасьці... Тагды зьявіцца месцовы паэт, літэратар, вучоны, мастак для Краю і ўсей Расіі: як Гогаль-маларус, як Міцкевіч, Залескі і Сыракомля—літвін-маларус-беларус польскі“.

Гэткі быў ідэал П. Безсонава ў напямку беларускай нацыянальнай культуры. Яму здавалася, што калі ён паўторыць дзесяць разоў ў рад слова „месцовы“, праскланяе яго па ўсіх падзяжох і „прыблізіць“ першае слова расійскае з апошнім беларускім—дык атрымаецца нешта новае і натуральнае. Яму здавалася, што ад мэханічнага змешываньня можна атрымаць хімічны сінтэз. І ўся роля Беларусі зводзіцца, па яго праграме, да абагачэньня коштам беларускасьці расійскай літэратуры, г. зн. да паўтарэньня спробы XVI-XVIII ст. і падараваньня Маскве свайго новага „беларускага Гогалья“.

III.

Безсонаўская „Прадмова“ ў стасунку да беларускай справы важна перш за усё тым, што ў ёй высветляюцца амаль усе пытаньня беларускага жыцця, — ў кожным разе найбольш пякучыя, — і даецца на гэтыя пытаньня магчыма акрэсьляны і шчыры адказ. Безсонов нічога ня замаўчвае і ні ў чым не прытвараецца. На усё ён адказвае, як кажуць „у прастаце душэўнай“.

Па другое, яна важна тым, што у ёй мы знаходзім пагляд на беларускую справу асьвечанага, інтэлігэнтнага маскоўца 60 гадоў. Мы падкрэсьляем, ласьне, маскоўца, г. зн. чалавека прыехаўшага на Беларусь, а не расійскага інтэлігента выехаўшага з Беларусі, родам адтуль. Безсонаў родам не беларус і гэта шмат што тлумачыць у яго поглядах на беларускую справу і шмат у чым яго апраўдвае. Паходжэньне Безсонава апраўдвае яго у пытаньнях беларускай літэратурнай мовы, а ў пытаньнях палітычнага характару выгодна адрожнівае яго ад тых вычоных, публіцыстаў і проста дзеячоў, якія былі родам з Беларусі і для каторых беларуская справа павінна была-б быць роднай справай.

Усе беларусы-расійцы таго часу, як прыкл. Міх. Каяловіч, Турцэвіч і інш. (пазьней, Сьнітко, Раманаў, Саланевіч) уяўлялі сабой большай часткай ласьне „западно-русских людей“, аб якіх гіранічна гаварыў Безсонаў. „Беларусафільства“, гэтых дзеячоў аб, якім яны заяўлялі, выклікалася ня столькі іх пераконаньнямі у беларускім пытаньню, сколькі іх антыпольскім настроем. Яны разглядалі сваё „беларусафільства“ як рэакцыю полёнізму і глядзелі на Беларусь вачамі актыўных русыфікатараў. Дзеля гэтага німа чаго дзівіцца Безсону у яго прароцтвах аб беларускай мове, калі такі паважны „беларускі“ вучоны, як Баброўскі, прапаведваў, што „расійскія школы на Беларусі больш патрэбны чым у самой Расіі“. *)

1) У сваіх разважаньнях аб беларускай мове, яе значэньні і будучыне, Безсонаў не дае нам нічога новага. Ён паўтарыў у 1871 г. у сваёй Прадмове і прытасаваў да Беларусі тую тэорыю, якую у 60 гадох шэраг вучоных праектаваў у стасунку да Украіны. Вось што пісаў аб украінскай мове і украінскай літэратуры вядомы славіст В. Ламанскі:

„Прызнаемся, думка аб магчымасьці асобнае малорускае літэратуры (а не месцовай славеснасьці) уяўляецца нам надзвычайнай нісянечцай. Гэтая літэратура магчыма ў варунках самых немагчымых. Так, напрыклад, трэба пераканаць усіх думачых малоросіян у яе патрэбнасьці, трэба забыцца ужываньня расійскае мовы, перастаць чытаць расійскія кнігі, трэба выхаваць цэлыя пакаленьня малоросіян у няведаньню расійскае мовы і літэратуры. Бяз гэтых варункаў украінская літэратура немагчыма. Але калі немагчыма самаістая літэратура малоруская, дык магчыма і карысна літэратурнае апрацаваньне нарэчча малоросійскага побач з агульна расійскай мовай, асобная малоросійская славеснасьць, побач з расійскай літэратурай, з расійскай навукай і асьвечаннасьцю“. Пры гэтым рэдакцыя, дзе артыкул быў надрукаваны, дабавіла: „для домашняго обихода“ („День“, 1861 г. № 21. Аб тым жа і у падобных словах пісаў Хомяков у „Русской Бесѣдѣ“). Рэдакцыя „Дня“ у перадавіцы № 20 за 1862 г. пісала: „мы ня думаем, каб развіцьцё малорускай народнай літэратуры калі-небудзь раздвоіла рускую літэратурную мову, — мову асьвечанага грамадзянства“. У стасунку да Беларусі тая-ж рэдакцыя пісала: „трэба каб селянін разумеў гасудараў указ і внушэньня расійскай улады зусім выразіста, бяз непаразуменьняў, трэба, каб адчуў сябе зусім рускім, а для таго ён павінен адчуць сябе перш за ўсё беларусам: разам выяпіць з яго вялікарускага мужыка немагчыма, ды і німа патрэбы. Мы лічым, дзеля гэтага, што было-б надзвычайна карысным выкладаць першапачатковыя назпаньня і сэнс урадовых загадаў беларускаму ссяляніну на беларускай мове, навучаць чытаць і пісаць яго па-беларуску, а пасья безварункова па-расійску і царкоўна-славянску (1863, № 25). Дзякуючы падобным думкам у беларускіх гуртках Пецябурга і ў самым краю думалі аб выданьню беларускай газэты, аб выданьню падручнікаў для школ на беларускай мове і г. д. Скончылася усё гэта толькі тым, што у 1863 г. у Вільні Управлэньнем Віленскаго Учебнаго Округа была надрукавана кніга „Разказы на уростонародном нарѣчїи“ і некалькі стацей на беларускай мове у „Книгѣ для чтенїя в народных училищах Виленскаго Учебнаго Округа“.

Ці далёка адыйшла акружаючая нас сучаснасць ад цвёрджань П. Безсонова ?

Можна думаць, што не. Пытаньня, закранутыя ім у Прадмове, да сёго часу належаць да адмены тых, што выклікаюць найбольш гарачыя супярэчкі і служаць прычынай найбольш варожых адносін да беларускага адраджэньня. Але усё-ж такі пэўныя крокі наперад можна заўважыць. Застановімся над пытаньнем аб мове.

Пяцьдзсят гадоў таму назад П. Безсонов заклінаў ўсіх і ўся, што „пісьменнасць беларуская памерла і не мае прад сабой ніякай будучыны.“ А ў 1920 годзе проф. лінгвіст Бодуэн-дэ-Куртэнэ пісаў, што „за беларускай літэратурнай мовай ён вызнае ўсе правы на існаваньне і развіцьцё, як за ўсякай іншай літэратурнай мовай“. Праўда, паважаны лінгвіст дадае пры гэтым, што ён асабіста мала верыць, каб беларуская літэратурная мова ўтрымалася побач з мовай расійскай; але гэта ўжо дзедзіна яго асабістай веры і яго асабістых гаданьняў. Даволі і таго, што ён „жадае беларускім патрыотам уселякага посьпеху на ніве адраджэньня мовы“. Ад чужака нам большага ня трэба. Бо, па нашаму разуменьню, вызнаньне „права“ мовы на жыцьцё, — калі толькі яно вызнаецца шчыра і не прырэчыць адпаведнай палітыцы — твораць рашучую палову ўсяго пытаньня. Пастараемся разтлумачыць нашу думку.

Калі П. Безсонов цвёрдзіць, што „беларускай літэратуры ня можа быць“, дык за гэтымі словамі мы чуем зусім ясны імператыв: „беларускай мовы быць не павінна“. Пераконаньне ў безварунковай праўдзівасьці сваіх цвёрджань у такіх выпадках звычайна выклікае актывізм, пераходзячы у воражасьць і барацьбу супроць іншых пераконаньняў. Прыклады таму бывалі: каталіцтва да часу пратэстантызму, як і паганства да часу хрысьціянства — былі нагэтулькі пераконаны ў правільнасьці свайго веравучэньня, што спалялі на грудох усіх інчымсьлячых. Калі-ж ў душу іх жрэцоў закралася зьнявера, калі яны ўбачылі, што адступнікаў іх веры ня б'е пярун, што вераадступнікі могуць жыць спакойна і без пакланеньня закону — фанатычная думка страціла сваю гастрэю — і гэта была першая азнака перамогі новай веры. Тое-ж бывае з псэўдонавучнымі цвёрджаньнямі. Сумніў ёсьць вынік развагі, ёсьць вынік безстароннага досьледу. Чым пытаньне сур'ёзней, глыбей і неакрэсьляней, тым больш асьцярожна і крытычна ставіцца да яго навучная мысль, баючыся трапіць у абсурд.

Пытаньне мовы, як было зазначана вышэй, асабліва тых магчымасьцяў, якія зьвязаны з яе развіцьцём, належаць да найбольш неакрэсьляных пытаньняў навукі. І таму ўселякае безгранічнае цвёрджаньне, ўселякае „так“, ці „не“ — сустрачаецца з боку вучоных вельмі рэдка. Асьцярожнасьць у цвёрджаньнях тут можна сьмела прызнаць за азнаку сур'ёзнасьці.

Таму за словамі Бодуэн-дэ-Куртэнэ мы ня чуем імператыва: „быць не павінна“. Вызнаючы „права“ беларускай мовы на будучыну, хоць і сумневаючыся ў ёй, ён пакідае беларускай мове магчымасьць паказаць у жыцьці, ці здольна яна зьдзейсьніць ускладаньня на яе надзеі і дайсьці да вымаганай вышыні, — ці не. Справа, гэт. чын. апіраецца толькі аб саму мову: ў поўнай свабодзе, без уселякага уціску развівацца і ў сваім развіцьці зьдзейсьніць надзеі, якія на яе ускладаюцца яе патрыотамі.

Адсюль пытаньне аб мове беспасярэдна зьвязваецца з пытаньнем аб школе. У Прадмове П. Безсонова аб школе німа ні воднага слова. Для аўтара німа пытаньня аб тым, якая школа павінна быць на Беларусі: беларуская ці расійская. Школа па яго думцы магчыма толькі расійская, бо выходзіць мову, прад якой закрыта будучына і якая наперад вызнана нежыцьцёвай — рэч па

меншай меры нелёгічная. Школа паводле Бодуэн-дэ-Куртэнэ можа быць беларускай. Як бачым, рожніца паміж адной і другой пастаноўкай вельмі значная. Яшчэ большай яна будзе ў выніках.

У першым здарэнні прад беларускай нацыянальнай стыхіяй наагул зачыняюцца дзверы: свабодна развіваючыся ў варунках вёскі і безпісьменнасці, яна прымушана спыніць свае развіццё сохнуць і паміраць, як толькі выйдзе з сяла, як толькі захоча прыняць культурныя формы. Бо толькі школа даводзіць вясковую, народную культуру да дасканаласці, да тае ступені, адкуль ідзе вольны шлях да вышэйшага літаратурнага выяўлення яе. Калі ёсць нацыянальная школа, тагды прад „народным словам“ ёсць будучына; калі яе німа—німа і будучыны, і нацыянальная стыхія засуджана на павольную сьмерць. Да слоў Бурачка—„трымайцеся мовы нашай беларускай, каб ня ўмерці“, трэба сёння дадаць: „трымайцеся школы вашай нацыянальнай, каб мець будучыну“.

Безсонаў глыбока мыліцца, калі кажа, што пры адсутнасці беларускай літаратуры,—народная стыхія і яе праява—вусменная народная творчасць, будучы існаваць і развівацца далей. Такі парадак магчымы быў бы ў нашыя часы, толькі пры тым варунку, калі былі-б пазачынены ўсе без вынятку школы і мы наагул вярнуліся ў варункі XII ст. Бо нават для таго, каб на Беларусі ўзьнікла расійская літаратура ў безсонаўскім разуменьню (беларускі Гоголь)—трэба, каб была школа. Школа зразумела расійская. А калі так, дык праз 50, а то і менш гадоў, пры абавязковасці агульнага навучання і пры сучаснай тэхніцы народнай асветы, на беларускай мове калі-б і гутарылі, дык толькі старыя бабы ды вучоныя этнографы. Мы і цяпер бачым, як далёка пайшла русыфікацыя нашай вёскі і як упала ў ёй пад уплывам русыфікацыі народная песнятворчасць. Заўважыў і жаліўся на гэта Раманаў, жаліўся раней і сам Безсонов Пры гэтых варунках зрабіць так, каб „за апошнім словам беларускім у хаце, выляцела першае слова расійскае ў школе“—рэч безнадзейная. Як немагчыма натуралізацыя расійскай літаратуры на Беларусі, так сама немагчыма ўзьнікненне на беларускай ніве расійскай літаратуры. Пры чым, па нашай думцы, хутчэй магчыма першае, чым другое. Дзье культуры на грунце двух нацыянальных стыхій ня могуць паўзбежна існаваць, калі адна мае магчымасць развіцця, а другая не. Вынік будзе — як і быў да сёння часу — той, што тая культура, якая ў форме школы мае засабы для развіцця, забівае ў літаральным сэнсе тую, якая падобнага засабу не мае. У гэтым, ласьне, ляжыць сумная абмылка П. Безсонава, які так любіў Беларусь, беларускую нацыянальную стыхію, які жадаў ёй як найлепшага розквіту і ў той самы час адмаўляў ёй у адпаведным забеспячэнні.

„Дазваленне“, даванае беларускай мове навейшымі праграмамі, „дапушчэнне“ яе ў школу ёсць у пэўным разуменьні ня толькі ўступка духу часу, але поўная капітуляцыя акадэмічнай думкі перад жывым жыццём. Бо што фактычна знача падобнае „дапушчэнне“, як не ігольнае вушко, праз якое лёгка працягаецца ўвесь вярблюд т. зв. „ўсерусызма“? Калі „дапусьціць“ беларускую мову ў народную школу, дык чаму не „дапусьціць“ яе ў сярэднюю і вышэйшую школу? Калі навучыць дзіця па беларуску „А“, то чаму ня вучыць „Б“? Нестача падручнікаў і вучыцялёў таму прычынай? Знача гэта пытанне часу, а ня прынцыпу.

І мы адважваемся думаць, што калі праграмы, падобныя праграме Бодуэн-дэ-Куртэнэ прапануюцца не дзеля адводу вачэй і сумыснай маны, то яны абавязкова павінны прывесці да лёгічнага канца: да прызнання ўсіх бяз выніку лёзунгаў беларускага адраджэння, ўключна да права Беларусі на незалежнае дзяржаўнае існаванне.

Ясна, што на падобны шлях „дапушчэнняў“ П. Безсонов стаць ня мог

бо гэта неўнікнёна прывяло-б да катастрофы ўсяго яго сьветапагляду. На гэты шлях можа стаць сучасны вучоны, да таго яшчэ ў „акадэмічнай плашчыне“, г. зн. далёка ад практыкі жыцця. Практыка жыцця, як ведама, рэдка калі кіруецца акадэмічнымі паглядамі. Так, напрыклад, калі у свой час Расійская Акадэмія Навук, пасля доўгіх спрэчак, вырашыла, ўрэшці, што украінская мова такі „ёсьць“, — то-м на Украіне ў практыцы нічагусенькі не зьмянілася. Яшчэ горш можа здарыцца з мовай беларускай, якая шмат маладзейшая ад украінскай у сэнсе літэратурнага апрацаваньня і мае менш магчымасьцёў абараняць сябе ў плашчыне акадэмічных спрэчак. Дзеля таго, што падобныя спрэчкі звычайна мала што рашаюць — іх трэба кінуць. Барацьбу за мову і яе будучыну трэба перанесьці ў жыццё і вырашыць у жыцці. Трэба даводзіць аргумэнтамі не ад розуму, але аргумэнтамі ад сэрца, зьвертаючыся з імі не да вучоных, а да народу. Так сама як за зямлю — трэба падняць народ на барацьбу за родную мову.

Сваім паглядам на беларускую справу ў дзедзіне культурнай Безсонов вельмі прыпамінае свайго антыпода Рыпінскага. Гэты этнограф так сама любіў Беларусь, але „як частку Польшчы“; так сама „перахоўваў каля сэрца яе песні“, клікаў усіх адносіцца з пашанай да беларускага мужыка (кмётка) і г. д. Але заразам, так сама як Безсонов лічыў, што грамаце беларус павінен вучыцца па-польску, бо беларуская мова—мова простая, для літэратуры ня годная, што Беларусь павінна вярнуцца ў нетры Польшчы і беларускі народ павінен зьліцца з народам польскім, частку якога ён становіць. Як слушна зазначае Пыпін: — „ён з жарам гавора аб патрэбе дасьледаваньня народнасьці, чакае тут адкрыцьця нацыянальнай сьвятыні і заразам, фактычна, жадае ей шчэзнуць“. Ні Безсонов, ні Рыпінскі не заўважалі унутраннай супярэчнасьці сваіх думак.

Скажам цяпер некалькі слоў аб палітычнай старане паглядаў Безсонава.

Па агульнаму характару разважаньняў аб палітычна-грамадзкіх пытаньнях П. Безсонава можна залічыць у лік так. зв. „лібэральных славянафілаў“ найбольш раньнага тыпу (Хомяков, бр. Кірэеўскіе і інш.).

У сваіх філёзофскіх шуканьнях славянафільства пераходзіла часта ў дзедзіну чыстага містыцызму, карэньнямі сваймі сягаючы Візантыі і гістарычных асноў праваслаўя. У гэтым кірунку яно было разплывістым і туманным. Але ў практычнай дапасоўцы яно было даволі рэальным. Так, напрыклад, у палітыцы яно зазначылася ярка апазіцыйнымі настроямі супроць пецябурскага цэнтралізму, супроць нацыянальнай нівіліроўкі, супроць сухога бюрократызму і чыноўніцтва, супроць усяго таго, што уяўляла народ і нацыянальнасьць, як нерухавую сілу, варожую навізьне, варожую сучаснай асьвечанай уладзе. Таму першыя славянафілы былі разам і першымі народнікамі, першымі этнографамі, першымі зьбірачамі народнага багацьця—народных твораў. Да ліку гэтых людзей належаў П. Безсонов.

Думкі яго, вылажаныя намі ў папярэднім раздзеле сьведчаць, што ён быў цьвёрда сьвядом сваіх славянафільска-народніцкіх прынцыпаў, хоць ніколі не ўжываў іх пад уласнай назовай. Мінулае палітычнае Беларусі уяўляецца яму ў самых сьветлых барвах і ён творыць яму запраўдны апотэоз: беларуская песня—жывая крыніца для будучай палітычнай працы; народная мова—аснова ўселякай нормальнай ўлады; „месцовы“ характар і кірунак дзяржаўнага жыцця—выхад з агульнай хваравітасьці і забаспечаньне здоровага існаваньня дзяржавы. Пецябург і усё пецябурскае аўтар ачавіста ня любіць і яго высмеівае. Вочы яго і любоў яго скіравана на народ, на зямлю, на правінцыю, якой ён гатоў даць як мага больш, каб яна разьвівалася незалежна ад цэнтру, завязшага ў абмылках і грахах.

Іншымі словамі, ў стасунку да Беларусі, ён праводзіць праграму краёвага аўтанамізму. Разам з тым П. Безсонов старэнна падкрэсьляў, што ён далёк ад палітычнага сэпаратызму, ад прызываў Беларусі аддзяліцца ад Расіі. Ён жадаў толькі ўважлівых адносін да таго скарбу, які ўяўляе сабой месцовы патрыятызм, як вынік пашаны да ўсяго свайго, ўласнага, самаістага. Ён хацеў бачыць Беларусь не палітычным трупам, але жывой краінай; краем, які жыве для ўласных інтэрасаў у складзе расійскай дзяржавы. Ён пратэставаў толькі супроць трупехлага палітычнага формалізму, які душыў праявы месцовай энергіі, надаваў выхад месцовай ініцыятыве. Ён імкнуўся прабудзіць цікавасць да Беларусі, звярнуць патрэбную ўвагу на гэты палітычна забіты, жыццёва—зьневажаны край, хацеў „падняць“ Беларусь да таго пачэснага мейсца, якое прысуджана было яй мінулай гісторыяй.

* * *

Як ведама, думкам і імкненням Безсонова ня суджана было зысьціцца. Яны былі сказаны не да часу. Сямідзiesiąтыя гады зазначыліся ўжо прытным паваротам палітыкі расійскага ураду ў бок рэакцыі. „Освободительная эпоха“ мінала і на сцэну пачалі выходзіць рыцары чорнага стану. Лібэральная славянафільства, насіўшае ў сабе семя унутраннай супярэчнасці ў форме аполёгіі кансэрватызму, пачало выраджацца; больш актыўныя элементы яго, змяшаўшыся з „западничеством“ пайшлі ў рэвалюцыйнае народніцтва; больш пасыўныя, буржуазныя—пайшлі па лініі найменшага адпору і праз Каткова дакаціліся да Пабеданосцава.


Пытаньня, паднятыя Безсоновым, праз гэты доўгі пэрыод палітычнага зьмерку, былі грунтоўна зацёрты. Расійская цэнзура забараняла кранаць іх нават у самых аддалёных „эзопаўскіх“ формах. Небасьпечны былі нават намёкі на якую-б то ні было асобнасьць Паўночна-Заходнага Краю.

Падняць на новае пытаньне аб Беларусі, аб яе правах і будучыне—лёс судзіў толькі ў констытуцыйныя часы рэвалюцыі 1905 году.

Др. А. Цьвінёвіч.



D-ras A. Cvikevičius
Prof. Bezsonovo pažiūra į gūdų klausimą.





397487

